

## اقبال کا سماجی سائنسی شعور

پروفیسر جلیل عالی

بے شک اقبال کے ہاں وجودی، نفسیاتی، عمرانی، سیاسی، معاشی، تہذیبی، کائناتی، مابعد الطبیعیاتی، سری، مذہبی اور فلسفیانہ سروکاروں کے ساتھ ساتھ حیاتیاتی و طبیعیاتی سائنسی سروکار بھی موجود ہیں۔ اور ان کی شاعری اور تحریروں میں کسی نہ کسی طور ان سب کے حوالے منعکس ہوتے ہیں۔ مگر اقبال کی کلیت کو کسی بھی خانے میں بند نہیں کیا جاسکتا۔ اسے ان دائروں کے اختصاصی ماہر کے طور پر دیکھنے، جانچنے اور پرکھنے سے نہ تو اس کی کلی تفہیم ہو سکتی ہے نہ اس سے پورا انصاف ہی ممکن ہے۔ اس کے فکر و احساس کی تفہیم کے لیے اس کی عظیم شعری و تخلیقی واردات کو بنیاد بنانا ناگزیر ہے جو اس کی ذات کی جملہ جہات کی جامع ہے۔ اس ضمن میں قرآنی متن اور حیات حضور کو پیش نظر رکھنا اس لیے بھی زیادہ ضروری ہے کہ اس کی تخلیقی واردات کا اصل سرچشمہ اور معیار کلام الہی اور سیرت رسول پاکؐ ہی ہے۔ جس کی گواہی میں اس کے بہت سے اشعار اور بیانات پیش کیے جاسکتے ہیں۔ بعض اعتبارات سے شعر و تصوف کی بڑی وارداتیں فلسفہ و سائنس سے کہیں آگے کی دنیاؤں کی خرد بیتی ہیں۔ اور عظیم مذہبی واردات تو شعر و تصوف سے بھی زیادہ اعلیٰ ارتفاعی درجات پر فائز ہوتی ہے۔ چنانچہ اقبال کے لئے کتاب و سیرت فلسفہ و سائنس کے اختصاصی و تحدیدی علوم سے تو کیا شعر و تصوف سے بھی کہیں بڑی دانش کا سرچشمہ ہے۔ اس سرچشمہ دانش کی لازوال، معجزاتی اور ابدی عظمت و برتری کا اس سے بڑا ثبوت کیا ہوگا کہ ساڑھے چودہ سو سال گزر جانے کے باوجود نہ تو اس متن کی کثیر الجہت تحریکی توانائیوں میں کوئی کمی آئی ہے نہ اس ذات گرامی سے، جس پر یہ نازل ہوئی، عالم انسانی کے بہت بڑے حصے کی ہزار پہلو و ابستگی میں کوئی فرق واقع ہوا ہے۔ بڑے بڑے فلسفے اور فلسفی اپنی اپنی عمریں پوری کر کے قصہ پارینہ ہو جاتے ہیں مگر یہ لازوال متن اور رشتہ محبت ہر زمانے میں صدر تک پہلوؤں سے ایک زندہ و فعال حوالہ بنتا چلا آ رہا ہے اور تاباں بدلتا چلا جائے گا۔ اس پہلو سے اقبال کے چند اشعار ملاحظہ ہوں:

قلندر جز دو حرف لا الہ، کچھ بھی نہیں رکھتا  
فقیر شہر قاروں ہے لغت ہائے مجازی کا

اقبالیات ۶۱: ۳۱ — جنوری — جولائی ۲۰۲۰ء

پروفیسر جلیل عالی — اقبال کا سماجی سائنسی شعور

بمصطفیٰ برساں خویش را کہ دیں ہمہ اوست  
اگر بہ او نرسیدی تمام بولہبی است  
نگاہ عشق و مستی میں وہی اول وہی آخر  
وہ قرآن، وہی فرقاں، وہی یسین وہی طہ  
تقدیر کے پابند نباتات و جمادات  
مومن فقط تقدیر الہی کا ہے پابند  
خرد نے مجھ کو عطا کی نظر حکیمانہ  
سکھائی عشق نے مجھ کو حدیث رندانہ

اس سے تو انکار کیا ہی نہیں جاسکتا کہ اس حوالے نے ایک بے مثال و بوقلموں تہذیب کو جنم دیا جو بڑے بڑے حادثوں کے باوجود نابود نہیں ہوتی۔ یہ حوالہ کبھی فکر و سائنس میں اپنا جوہری تحرک دکھاتا ہے، کبھی ادب و فنون میں جلوہ نما ہوتا ہے، کبھی دنیا کے نقشے پر نئی ریاستوں کا قیام عمل میں لاتا ہے اور کبھی استعماری قوتوں کے مقابل عالمگیر مزاحمت کی علامت بن جاتا ہے۔

دانش کے اس عظیم سرچشمے کی تحریک سے جنم لینے والی اقبال کی غیر معمولی شعری واردات کے تین اساسی پہلو ہیں: ایمان، عشق اور علم۔ یہ تینوں پہلو آپس میں گہرا ربط رکھتے اور ایک نامیاتی وحدت تشکیل دیتے ہیں۔ تاہم اقبال کے ہاں مقام و مرتبے کے لحاظ سے ایک درجہ بندی بھی موجود ہے۔

اقبال کے نزدیک علم بے حد ضروری شے ہے۔ مگر وہ قرآنی تعلیمات کے مطابق علم نافع اسی صورت میں بنتا ہے جب وہ خلق خدا کی بھلائی کے نصب العین کو پیش نظر رکھے۔ یوں علم، عشق کی ضرورت تو ہو سکتا ہے عشق کا بدل نہیں ہو سکتا۔

من بندہ آزادم عشق است امام من  
عشق است امام من عقل است غلام من  
زمانہ عقل کو سمجھا ہوا ہے مشعل راہ  
کے خبر کہ جنوں بھی ہے صاحب ادراک کے  
کیونکہ:

عقل گو آستان سے دور نہیں  
اس کی تقدیر میں حضور نہیں  
بے ذوق نہیں اگرچہ فطرت  
جو اس سے نہ ہو سکا وہ تو کرک  
اور عشق کو اعلیٰ مراتب کی طرف صعود کرنے کے لیے ایمان و ایقان سے ہم رشتہ ہونا پڑتا ہے:

عشق کی تقویم میں عصر رواں کے سوا  
اور زمانے بھی ہیں جن کا نہیں کوئی نام  
عشق دمِ جبرئیل، عشق دلِ مصطفیٰ  
عشق خدا کا رسول، عشق خدا کا کلام

اپنے مخصوص دائرے میں عقلی و علمی اہلیت کی اپنی اہمیت ہے۔ اور بے شک ایک حد تک یہ اہلیت انتہائی ناگزیر بھی ہے۔ مگر اس کے اپنے منطقے سے آگے بلند تر اور غیر معمولی صداقتیں بھی موجود ہیں۔ لہذا ان برتر صداقتوں کا تقاضا یہ ہے کہ:

گزر جا عقل سے آگے کہ یہ نور  
چراغِ راہ ہے منزل نہیں ہے

اگر اوپر بیان کی گئی تدریج پیش نظر رہے تو یہ جاننا آسان ہو جاتا ہے کہ ایسا کیوں ہے کہ اقبال فلسفی بھی اور نہیں بھی۔ دوسرے الفاظ میں آپ یہ بھی کہہ سکتے ہیں کہ اپنی کلیت میں اقبال فلسفے کی مخصوص تعریف کے مطابق فلسفی نہیں ہے مگر قاری کو اپنے ارتقائی و پریشانیوں تک لے جانے کے لیے وہ ایک خاص مسافت تک فلسفے کی سواری سے بھی کام لیتا ہے۔ یوں یہ سوال کہ اقبال فلسفی ہے یا نہیں ایک خاص دائرہ دانش کا مباحثہ بنا ہوا ہے اور بنا رہے گا۔

اس بات کو اقبال کے لیکچرز کے حوالے سے بھی واضح کیا جاسکتا ہے۔ اقبال اپنے لیکچرز میں علم کے تین ذرائع کا ذکر کرتا ہے: تاریخ، مشاہدہ اور وجدان۔ اور پھر وجدان اور وحی میں فرق واضح کرنے کے بعد کہتے ہیں کہ رسول اکرم ﷺ کے ذریعے تاریخ کے ایک خاص مرحلے پر انسانیت کی الوہی رہنمائی کا کام مکمل ہو گیا۔ اور انسان میں اتنی پختگی آگئی کہ وہ منطق استقرائیہ کے توسط سے درست نتائج تک پہنچنے اور اپنے فیصلے خود کرنے کے قابل ہو گیا۔ اسی لیے اب مزید الوہی رہنمائی کی ضرورت باقی نہیں رہی۔ یہاں تک تو یقیناً اقبال ایک آزاد فلسفی کا بیانیہ برت رہا ہے۔ مگر ظاہر ہے اقبال اپنے نظریات کی کلیت کے لحاظ سے یہ تو نہیں کہہ رہا ہے کہ اب آگے انسان کو مکمل ہو چکی الوہی رہنمائی سے بھی آزاد سمجھا جائے۔ وہ اپنے اس یقین سے دستبردار تو نہیں ہو گیا کہ انسان قیامت تک قرآن و سیرت کی رہنمائی کا محتاج رہے گا۔ اگرچہ اس رہنمائی کے ناگزیر ہونے کے حق میں بعض عقلی دلائل بھی دیے جاسکتے ہیں تاہم یہ وہ مقام ہے جہاں اقبال خالص فلسفی نہیں رہ جاتے۔ اور چونکہ اسے خالص فلسفیانہ تائید کے بغیر بھی یہ صداقت اپنی طرف کھینچتی ہے، اس لئے یہاں سے آگے عشق و ایمان کی اقلیم شروع ہو جاتی ہے۔

ان معروضات کی روشنی میں اس مضمون کے آغاز میں بیان کیے گئے جملہ منطوقوں سے متعلقہ علوم کے بارے میں اقبال کی آگہی اور اس کی طرف سے بعض وقیح اضافوں کا مبسوط جائزہ لیا جاسکتا ہے۔ ایسا نہیں ہے کہ اقبالیات کے حوالے سے ان شعبوں کو پہلے کسی نے چھوا ہی نہ ہو۔ کئی اقبال شناس ایسے بہت سے موضوعات پر قلم اٹھا چکے ہیں۔ اقبال کی فکر میں علمی و سائنسی شعور بشری و طبعی دونوں طرح کے علوم سے تعلق رکھتا ہے اور ان کے کلام اور نثری تحریروں میں بھرپور طور پر منعکس ہوتا ہے۔

اقبال کی نثری تحریروں خصوصاً ان کے خطبات ”اسلام میں مذہبی فکر کی تشکیل نو“ میں ان کا طبعی سائنسی شعور خالص علمی زبان میں سامنے آیا ہے اور اس میں اقبال کے زمانے کی طبعیاتی اور حیاتیاتی علوم کی دریافتوں کے بہت سے حوالے موجود ہیں۔ بعض اصحاب اس کتاب کے مندرجات کے ناتے اقبال کو ایک خالص ماہر

طبیعیات یا ماہر حیاتیات تصور کر کے ہدف تنقید بنانے لگتے ہیں اور یہ نہیں دیکھتے کہ اس کتاب کا موضوع طبیعیات و حیاتیات ہے اور نہ اقبال کوئی باقاعدہ ماہر طبیعیات و ماہر حیاتیات ہے۔ اس کا موضوع ہے: اسلام میں مذہبی فکر کی نئی تشکیل۔ یعنی اسلام سے تحریک پاکر مسلم مفکروں نے مذہبی فکر کی جو روایت بنائی اقبال نے اسے ایک نئی صورت عطا کرنے کی کوشش کی۔ اس نئی فکری تشکیل میں اس نے اس وقت کے عصری قدرتی علوم کی دریافتوں سے بھی استفادہ کیا۔ ان خطبات میں ان علوم کی زندہ بحثوں کے تازہ تر حوالے دیکھ کر انسان حیران رہ جاتا ہے کہ ایک شاعر اور دانشور ہوتے ہوئے اقبال ان سے کس قدر آگاہ تھا۔ اقبال کے خطوط سے پتا چلتا ہے کہ فزکس کی ریاضیاتی مساواتیں سمجھنے کے لئے انہوں نے باقاعدہ ریاضی کی ٹیوشن بھی پڑھی۔ شعر و فلسفہ کے شعبے سے تعلق رکھنے والے ایک شخص کی قدرتی علوم سے ایسی سنجیدہ دلچسپی لائق صد تحسین ہونی چاہیے۔ ڈاکٹر رضی الدین صدیقی نے اقبال کے تصورِ زمان پر خالص سائنسی حقائق اور اصولوں کو پیش نظر رکھتے ہوئے بے حد دقیق و دقیق کتاب تحریر کی۔ وہ اپنے ایک مضمون ”اقبال کے نظام فکر میں سائنس کا مقام“ میں لکھتے ہیں:

یہ بات یاد رکھنے کے قابل ہے کہ علامہ اقبال نے ایسے زمانے میں نظریہ اضافیت اور کوانٹم نظریہ کے نتائج اور استدلال کو اپنے خطبوں میں استعمال کیا ہے جب کہ خود مغربی ممالک میں بہت کم دانشوران نظریوں سے واقف تھے یا ان کو مکافہ سمجھ سکتے تھے۔<sup>۱۳</sup>

اس حوالے سے اقبال کے خطبات سے چنداقتباسات ملاحظہ فرمائیں:

جس جسم کا مشاہدہ کیا جاتا ہے وہ متغیر ہے اور مشاہدہ کرنے والے شخص کے لحاظ سے اضافی ہے۔ مشاہدہ کے مقام اور اس کی رفتار کے ساتھ جسم کی کمیت، شکل اور جسامت بدلتی رہتی ہے۔ حرکت اور سکون بھی مشاہدہ کے لحاظ سے اضافی ہیں۔<sup>۱۴</sup>

نظریہ اضافیت کے حوالے سے مزید لکھتے ہیں:

آئن سٹائن کے خیال کے بموجب کائنات کسی محدود خلا میں جزیرہ نہیں ہے بلکہ وہ متناہی ہے لیکن غیر محدود ہے جس کے آگے کوئی فضا نہیں۔<sup>۱۵</sup>

اقبال ہمیں یاد دلاتا ہے کہ اسلام نے ہمیں دنیا میں چلنے پھرنے، فطرت کا مشاہدہ کرنے اور اس پر غور و فکر کرنے کی تلقین کی ہے۔ اور کائنات کو انسان کے لیے مستحضر کیا ہے۔ کلام الہی کی اس تلقین کے ذکر کے بعد وہ لکھتا ہے کہ:

یہاں توجہ طلب امر قرآن کی وہ حقیقت پسندانہ روش ہے جس سے مسلمانوں کے اندر عالم واقفی کا احترام پیدا ہوا اور جس کی بنا پر آگے چل کر انہوں نے جدید سائنس کی بنیاد ڈالی۔ پھر یہ بات کہ تجربے اور مشاہدے کی اس روح کو اس زمانے میں بیدار کیا گیا جو خالق کائنات کی جستجو میں عالم محسوسات کو بے حقیقت سمجھ کر نظر انداز کر چکا تھا، کوئی معمولی واقعہ نہیں۔<sup>۱۶</sup>

اقبال مطالعہ کائنات اور سائنسی تحقیق کو اسلامی رُو سے عبادت کا درجہ دیتے ہیں۔ اقبال کے اپنے الفاظ میں: غرض کہ جو تشریح ہم نے اوپر دی ہے وہ طبعی سائنس کو ایک قسم کی روحانیت عطا کرتی ہے..... نیچر کا علم خدا کی خدائی کا علم ہے۔ جب ہم نیچر کا مشاہدہ کرتے ہیں تو گویا انا نے مطلق کے قریب تر ہوتے ہیں اور یہ بھی ایک طرح کی عبادت ہے۔<sup>۱۸</sup>

اقبال یہ سمجھتے تھے کہ اگرچہ مذہب کی روح ایمان اور عقیدہ ہے تاہم اس میں عقل و شعور کا عنصر بھی شامل ہوتا ہے۔ اس لیے اسے سائنٹیفک طریقے سے سمجھنا اور سمجھانا بھی ضروری ہے۔ اس حوالے سے اس کا ایک اقتباس دیکھیے:

آن سائن کے نظریہ اضافیت نے کائنات کے ایک جدید تخیل کو ہمارے سامنے پیش کر دیا ہے اور ہمیں اس قابل بنادیا ہے کہ ہم فلسفہ اور مذہب کے مشترکہ مسئلوں کو نئے زاویوں سے ملاحظہ کریں۔<sup>۱۸</sup>

انسان کی سیاسی و معاشی اور معاشرتی و تہذیبی زندگی میں بشری و سماجی علوم کی اہمیت بھی طبعی سائنسی علوم سے کسی طور کم نہیں ہے۔ ان علوم میں ایک دانشور شاعر و ادیب کی دلچسپی اس کی تخلیقات کی معنوی قدر و قیمت میں اضافے کا باعث بنتی ہے۔ فلسفے کا تو اقبال باقاعدہ طالب علم رہا تاہم بشری و سماجی سائنس کے دیگر شعبوں میں بھی اس کو غیر معمولی دسترس حاصل تھی۔ بشری و سماجی علوم کے حوالے سے اقبال کے سائنسی شعور پر غور کریں تو پتا چلتا ہے کہ اس کے کلام اور اس کی نثری تحریروں میں نفسیات، عمرانیات، سیاسیات، معاشیات، تاریخ، فلسفہ، تاریخ، مذہبیات، مابعد الطبیعیات اور تصوف کے عمیق اور بے حد واقع نکات سامنے آتے ہیں۔ ان میں سے چند ایک علوم کے حوالے سے اقبال کے سائنسی شعور کے بارے میں مختصر مختصر تعارف پیش خدمت ہے۔

## نفسیاتی شعور

اقبال انسان کی شخصیت کی ہمہ پہلو نشوونما کو اہم جانتا ہے اور اس میں زندگی کے عملی رخ پر خصوصی زور دیتا ہے۔ ایسے تصوف کو رد کرتا ہے جو رہبانیت کا درس دیتا ہے اور انسان کی عملی صلاحیتوں کے بروئے کار آنے میں رکاوٹ بنتا ہے۔ وہ انسان کی عملی فکریات کو متحرک کرتے ہوئے خود انسانی وجود اور اس کے گرد و پیش میں تعمیری رجحانات و اقدامات کی نمو کو اولیت دیتا ہے۔ وہ یہ سمجھتا ہے کہ انسان جب تک اندر سے مضبوط نہ ہو وہ اپنے گرد و پیش میں بھی کوئی تبدیلی لانے کے قابل نہیں ہو سکتا۔ اس ضمن میں وہ ایک مناسب حد تک انسان کی معاشی آسودگی کو بھی اہمیت دیتا ہے۔ اپنی پہلی نثری کتاب علم الاقتصاد کے دیباچے میں لکھتے ہیں:

غربی تو اے انسانی پر بہت برا اثر ڈالتی ہے۔ بلکہ بسا اوقات انسانی روح کے مجلہ آئینے کو اس قدر زنگ آلود کر دیتی ہے کہ کہ اخلاقی و تمدنی لحاظ سے اس کا وجود عدم برابر ہو جاتا ہے۔<sup>۱۹</sup>

اور انسانی شخصیت کے اسرار و رموز جانے بغیر انسان کے اندرونی استحکام کا ہدف حاصل نہیں ہو سکتا۔ انسانی صلاحیتوں سے آگاہی اور ان کی تراش خراش سخت محنت کا تقاضا کرتی ہے:

تیری طبیعت ہے اور، تیرا زمانہ ہے اور  
تیرے موافق نہیں خاقی سلسلہ<sup>۲۰</sup>  
عمل سے زندگی بنتی ہے جنت بھی جہنم بھی  
یہ خاکی اپنی فطرت میں نہ نوری ہے نہ ناری ہے<sup>۲۱</sup>  
اپنے من میں ڈوب کر پا جا سراغِ زندگی  
تو اگر میرا نہیں بنتا نہ بن اپنا تو بن<sup>۲۲</sup>  
تیری قدیل ہے ترا دل  
تو آپ ہے اپنی روشنائی<sup>۲۳</sup>  
بے محنت پیہم کوئی جوہر نہیں کھلتا  
روشن شرر تیشہ سے ہے خانہ فرہاد<sup>۲۴</sup>  
ٹھہرتا نہیں کاروانِ وجود  
کہ ہر لحظہ ہے تازہ شانِ وجود<sup>۲۵</sup>  
خونِ دل و جگر سے ہے سرمایہٴ حیات  
فطرت لہو ترنگ ہے غافل! نہ جل ترنگ<sup>۲۶</sup>

اقبال نے شخصیت کی تشکیل و تعمیر اور استحکام و ارتقاء کے حوالے سے ایک جامع اور مربوط تصور کی صورت گری کی جس کو اس نے خودی کا نام دیا۔ ان کے لیکچروں کی کتاب اسلام میں مذہبی فکر کسی نئی تشکیل کے چوتھے لیکچر کا عنوان ہی ”خودی، اس کی آزادی اور بقا“ ہے۔ اس میں اس نے انسانی شخصیت کے ماہر بڑے بڑے نفسیات دانوں اور مفکروں جن میں بریڈلے، غزالی، کانٹ، ولیم جیمز، پرنگل پیٹی سن، ڈیکارٹ، لائبنز، سپینگر، ابن رشد، جلال الدین رومی، رینان، جاحظ، ابن مسکویہ، ہربرٹ سپینسر، ٹنٹے اور دوسرے شامل ہیں کے تصورات کا گہرا جائزہ لیا اور پھر اپنے منفرد تصورِ خودی کے خدو خال اجاگر کیے۔

بیاض اقبال میں ”شخصیت کی بقا“ کے زیر عنوان اقبال نے شخصیت کو تو توں کی ایک خاص ترتیب کا نام دیا ہے۔ شخصیت انسان کا عزیز ترین سرمایہ ہے۔ لہذا اس کو خیر مطلق قرار دینا چاہیے اور اپنے تمام اعمال کی قدر و قیمت کو اسی معیار پر پرکھنا چاہیے۔ خوب وہ ہے جو شخصیت کے احساس کو بیدار رکھے اور ناخوب وہ ہے جو شخصیت کو دبانے اور بالآخر اسے ختم کر دینے کی طرف مائل ہو۔ اگر ہم وہ طرز زندگی اختیار کریں جس سے

شخصیت کو تقویت پہنچے تو دراصل ہم موت کے خلاف نبرد آزما ہیں۔ موت، جس کی ضرب سے ہماری شخصیت کی اندرونی قوتوں کی ترتیب گڑ بڑ ہو جاتی ہے۔ پس شخصیت کی بقا ہمارے اپنے اختیار میں ہے۔ اس کے حصول کے لیے جدوجہد ضروری ہے۔

اقبال یہ نکتہ وحدت الوجودی صوفیا کی طرح بندے اور خدا کے تعلق کو قطرے اور سمندر کے استعاروں میں بیان کرنے کی بجائے موتی اور سمندر کے استعاروں میں بیان کرتا ہے۔ کیوں کہ قطرہ سمندر میں داخل ہو کر اپنا وجود کھو بیٹھتا ہے اور موتی سمندر میں رہ کر بھی اپنا لگ وجود برقرار رکھتا ہے۔ تصور خودی اقبال کے نظام فکر میں مرکزی حیثیت رکھتا ہے اس لیے ان کے کلام میں بھی جگہ جگہ اس کی مختلف معنیاتی جہتیں سامنے آتی ہیں۔ چند اشعار دیکھیے:

خودی کا نشین ترے دل میں ہے	فلک جس طرح آنکھ کے تل میں ہے <sup>۲۷</sup>
خودی ہے مردِ خود آگاہ کا جلال و جمال	کہ یہ کتاب ہے باقی تمام تفسیریں <sup>۲۸</sup>
خودی کی جلو توں میں مصطفائی	خودی کی خلوتوں میں کبریائی
زمین و آسمان و کرسی و عرش	خودی کی زد میں ہے ساری خدائی <sup>۲۹</sup>
خودی کیا ہے رازِ درونِ حیات	خودی کیا ہے بیداری کائنات <sup>۳۰</sup>
خودی ہے زندہ تو ہے موت اک مقامِ حیات	کہ عشقِ موت سے کرتا ہے امتحانِ ثبات <sup>۳۱</sup>

اقبال سمجھتا ہے کہ معاشرے میں فعال تعمیری کردار ادا کرنے کے لئے انسانی شخصیت کو جلالی و جمالی دونوں صفات سے مالا مال ہونا چاہیے۔ شرکی قوتوں سے نبرد آزما ہونے کے لئے جلالی خصوصیات کو بروئے کار لانا ناگزیر ہو جاتا ہے، ورنہ حسن و خیر کے فروغ کا ہر اقدام بے نتیجہ رہ جاتا ہے۔ چنانچہ اپنے مثالی انسان، جسے وہ مردِ مومن، مردِ کامل، مردِ قلندر یا مردِ حر کا نام دیتا ہے، کے لئے وہ ضروری خیال کرتا ہے کہ وہ رزم و بزم دونوں کے تقاضوں پر پورا اترنے والی شخصیت کا مالک ہو۔ اس کی بصیرت کا سرچشمہ بھی قرآنی روح اور حضورؐ کی ذاتِ مبارک ہے۔ قرآن کہتا ہے کہ

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ <sup>۳۲</sup>

محمد رسول اللہ اور وہ لوگ جو آپ پر ایمان لائے ہیں کفار پر سخت اور آپس میں نرم ہیں۔

اقبال نے اسی تعلیم کو اپنے اشعار میں یوں ڈھالا ہے:

ہو حلقہٴ یاراں تو بریشم کی طرح نرم  
رزمِ حق و باطل ہو تو فولاد ہے مومن <sup>۳۳</sup>

گزر جا بن کے سیلِ تندِ رَو کوہ و بیاباں سے  
گلستاں راہ میں آئے تو جوئے نغمہ خواں ہو جا<sup>۳۴</sup>  
جس سے جگرِ لالہ میں ٹھنڈک ہو وہ شبنم  
دریاؤں کے دل جس سے دہل جائیں وہ طوفان<sup>۳۵</sup>

### عمرانی شعور

افراد کے مجموعے سے معاشرہ وجود میں آتا ہے۔ تاہم فرد کی طرح معاشرہ اپنی الگ اکائی بھی رکھتا ہے۔ اور معاشرے کی حرکیات اور ارتقا کے اپنے اصول ہیں جو ماہرینِ عمرانیات کے مطالعے اور غور و فکر کا موضوع بنتے ہیں۔ کوئی بھی ریفارمر جو معاشرے کی بہتری چاہتا ہے یا اسے اپنے نظریات کے مطابق ڈھالنا چاہتا ہے وہ گہرے عمرانی شعور کے بغیر یہ کام نہیں کر سکتا۔ اقبال بھی چونکہ قرآنی تعلیمات اور حضورؐ کی سیرت سے تحریک پا کر ایک اعلیٰ درجے کا فلاحی معاشرہ تشکیل دینا چاہتا تھا، اس لیے انسانی زندگی کے عمرانی پہلوؤں پر غور و فکر ناگزیر تھا۔ چنانچہ اس نے انسانوں کے باہمی تعامل، انسانی معاشرے میں تبدیلیوں کے عمل، معاشرے کے اجتماعی تشخص، اجتماعی معاشرتی رویوں، اجتماعی شعور، معاشرتی استحکام، معاشرے میں اخلاقی و روحانی اصولوں کی کارفرمائی، فرد اور جماعت کے باہمی رشتے، قوموں کے عروج و زوال اور ایسے بہت سے دوسرے موضوعات پر گہری نگاہ ڈالی۔ پہلے سے موجود ماہرینِ عمرانیات کے افکار کا جائزہ لیا، ان سے استفادہ بھی کیا اور ان کے تنقیدی تجزیے کے بعد اپنے خیالات بھی پیش کیے۔ اس کی نثری تحریروں اور شاعری میں اس کی عمرانی بصیرت جگہ جگہ بروئے کار آئی ہے۔ ان کا ایک انگریزی مضمون، جس کا اردو ترجمہ مولانا ظفر علی خان نے ”ملت بیضا پر ایک عمرانی نظر“ کے عنوان سے کیا، بہت اہمیت رکھتا ہے۔ اس میں اقبال نے انسانوں کی کسی جماعت کے اجتماعی وجود کے حوالے سے بڑی نکتے کی بات کہی ہے:

یہ خیال کہ..... (قوم) اپنے افراد کا محض ایک مجموعہ ہے اصولاً غلط ہے۔ اس کی ماہیت پر اگر نظر غائر ڈالی جائے تو معلوم ہوگا یہ غیر محدود اور لامتناہی ہے، اس لیے کہ اس کے اجزائے ترکیبی میں وہ کثیر التعداد آنے والی نسلیں بھی شامل ہیں جو اگرچہ عمرانی حد نظر کے فوری منتہا کے پرلی طرف واقع ہیں، لیکن ایک زندہ جماعت کا سب سے زیادہ اہم جز و متصور ہونے کے قابل ہیں۔ علم الحیات کے اکتشافات جدیدہ نے اس حقیقت کے چہرے سے پردہ اٹھایا ہے کہ کامیاب حیوانی جماعتوں کا حال ہمیشہ استقبال کے تابع ہوتا ہے..... موجودہ افراد کی فوری اغراض ان غیر محدود و نامشہود افراد کی اغراض کے تابع ہوتی ہیں بلکہ ان پر شاکر کردی جاتی ہیں جو نسل بعد نسل بتدریج ظاہر ہوتے رہتے ہیں۔<sup>۳۶</sup>

اپنے ایک مضمون ”قومی زندگی“ میں بھی اقبال نے قومی وجود کے تسلسل کے لئے فکر و احساس میں قوم

کے مستقبل کو ایک زندہ عنصر کے طور پر پیش نظر رکھنے کی اہمیت واضح کی ہے:

قوموں کی تاریخ میں یہ ایک بڑا نازک وقت ہے جو اس بات کا متقاضی ہے کہ ہر قوم نہ صرف اپنی موجودہ حالت پر غور کرے بلکہ اگر اسے اقوامِ عالم کے دفتر میں اپنا نام رکھنا منظور ہے تو اپنی آئندہ نسلوں کی بہبودی کو بھی ایک موجودہ واقعہ تصور کرے اور ایسا طریق اختیار کرے جس کے احاطہ اثر میں اس کے اخلاف کا تمدن بھی شامل ہو۔<sup>۳۷</sup>

اسی لیے اقبال نے اپنے کلام میں بھی ایسے کئی اشارے کیے ہیں جو قوموں کے مستقبل کے حوالے سے بہت اہمیت رکھتے ہیں:

آئینِ نو سے ڈرنا، طرزِ کہن پہ اڑنا  
 منزلِ یہی کھن ہے قوموں کی زندگی میں<sup>۳۸</sup>  
 پردہ اٹھا دوں اگر چہرہ افکار سے  
 لا نہ سکے گا فرنگِ میری نواؤں کی تاب<sup>۳۹</sup>  
 جہاں میں اہلِ ایماں صورتِ خورشید جیتے ہیں  
 ادھر ڈوبے ادھر نکلے ادھر ڈوبے ادھر نکلے<sup>۴۰</sup>  
 اسی روز و شب میں الجھ کر نہ رہ جا  
 کہ تیرے زمان و مکاں اور بھی ہیں<sup>۴۱</sup>

### فلسفہ تاریخ

انسانی معاشرے اور تہذیب و تمدن سے دلچسپی رکھنے والے مفکرین تاریخ کے بڑے عمل میں کارفرما اصولوں پر غور و خوض کو بہت اہمیت دیتے ہیں۔ اس حوالے سے تاریخی طور پر ابنِ خلدون کے 'مقدمہ تاریخ' کو اولیت حاصل ہے۔ ابنِ خلدون کے علمی تجزیوں کی قدر و قیمت کی بنا پر اسے تاریخ و عمرانیات کی سائنس کا بنیاد گزار قرار دیا جاتا ہے۔ فکرِ اقبال میں اس حوالے سے بڑے وقیع اشارے موجود ہیں۔ اقبال یہ سمجھتے ہیں کہ تاریخ نویسی کو سائنسی بنیادیں فراہم کرنے میں بھی قرآنی دانش کا بہت بڑا کردار ہے۔ سائنسی اصولوں کے مطابق تاریخ نویسی کے بنیاد گزار ابنِ خلدون کے حوالے سے اقبال اس نکتے کو یوں سامنے لاتا ہے:

جو کچھ میں کہنا چاہتا ہوں یہ ہے کہ اگر اس سمت کو پیش نظر رکھا جائے جس میں اسلامی ثقافت نے اپنا افشا کیا ہے، تو ممکن طور پر وہ کوئی مسلمان ہی ہو سکتا تھا، جو تاریخ کو جاری و عملِ اجتماعی حرکت اور زمان کے اندر ایک ناگزیر کارفرما سمجھتا۔ تاریخ کے بارے میں اس کے نقطہ نظر کا دلچسپ پہلو یہ ہے کہ ابنِ خلدون عملِ تغیر کی تعبیر کیسے کرتا ہے۔ اس کی یہ تعبیر اتنا ہی اہمیت کی حامل ہے۔ اس کی وجہ یہ مضمرات ہیں کہ تاریخ زمان کے دوران ایک مسلسل حرکت کے طور پر، ایک خالصتاً تخلیقی حرکت ہے اور وہ کوئی ایسی حرکت نہیں ہے جس کا راستہ پہلے سے متعین ہو۔<sup>۴۲</sup>

اقبال کا خیال ہے کہ تہذیبِ انسانی کی تاریخ میں رسولِ اکرمؐ اس مرحلے پر تشریف لائے جب انسانیت بلوغت کو پہنچ گئی تھی اور اب اسے مزید الہامی رہنمائی کی ضرورت نہیں رہ گئی تھی۔ اور یہی باعث ہے کہ اللہ تعالیٰ نے ان پر وحی کا سلسلہ ختم کر دیا۔ اسی نکتے کو وہ یوں بھی بیان کرتے ہیں کہ اسلام سے پہلے علمی دنیا میں منطق استخراجیہ سے نتائج تک پہنچا جاتا تھا مگر اسلام نے منطق استقرائیہ کے طریق کار کو متعارف کرایا اور عملی مشاہدے کی مدد سے نتائج مرتب کرنے کا راستہ دکھایا:

مسلم ثقافت کی روح کے بارے میں پہلا قابل ذکر نکتہ یہ ہے کہ علم کے مقصد کے لیے وہ ٹھوس اور متناہی پر توجہ مرکوز کرتا ہے۔ یہ مزید واضح ہے کہ اسلام میں مشاہدے کے طریق کار اور تجربے کے طریق کار کی پیدائش یونانی فکر سے مفاہمت کے باعث نہیں ہوئی تھی بلکہ اس سے طویل خردمندانہ تصادم کا نتیجہ تھی۔<sup>۴۳</sup>

قوموں کے عروج و زوال کے حوالے سے وہ علم معاشیات پر اپنی پہلی علمی کتاب علم الاقتصاد میں لکھتے ہیں:

..... بعض پرانی مہذب قوموں کی بربادی عارضی لذات کی جستجو اور ان اشیاء سے بے پروا رہنے کی وجہ سے ہوئی جن سے انسانی زندگی کو حقیقی مسرت اور جلا حاصل ہوتی ہے۔ زمانہ حال کی تہذیب اسی صورت میں قائم رہ سکتی ہے کہ لذیذ اور مفید میں امتیاز کیا جائے۔<sup>۴۴</sup>

اقبال کی شاعری میں بھی کئی مقامات پر عیش و عشرت، غرور و قوت اور بے عملی کو قوموں کے زوال کا سبب قرار دیا گیا ہے:

شمشیر و سناں اول طاؤس و رباب آخر <sup>۴۵</sup>	میں تجھ کو بتاتا ہوں، تقدیر امم کیا ہے
ہے جرمِ ضعیفی کی سزا مرگِ مفاجات <sup>۴۶</sup>	تقدیر کے قاضی کا یہ فتویٰ ہے ازل سے
صاحب نظر اراں نشہ قوت ہے خطرناک	تاریخِ امم کا یہ پیامِ ازلی ہے
عقل و نظر و علم و ہنر ہیں خس و خاشاک <sup>۴۷</sup>	اس سیلِ سبک سیر و سبک گیر کے آگے
جو ضربِ کلیسی نہیں رکھتا وہ ہنر کیا <sup>۴۸</sup>	بے معجزہ دنیا میں ابھرتی نہیں تو میں
روحِ امم کی حیات کشمکشِ انقلاب	جس میں نہ ہو انقلاب، موت ہے وہ زندگی
کرتی ہے جو ہر زماں اپنے عمل کا حساب <sup>۴۹</sup>	صورتِ شمشیر ہے دستِ قضا میں وہ قوم

اقبال قرآنی حکمت سے یہ بات اخذ کرتے ہیں کہ افراد کی سزا اور جزا کا آخری حساب تو روزِ حشر ہوگا مگر قوموں کی مکافاتِ عمل اسی دنیا میں واقع ہوتی رہتی ہے:

..... یہ قرآن کی لازمی تعلیمات میں سے ایک ہے کہ قوموں کا محاسبہ مجموعی طور پر ہوتا ہے اور وہ اپنے کیے کی جزا اب اور یہیں بھگت لیتی ہیں۔<sup>۵۰</sup>

اس نکتے کو وہ اپنے ایک شعر میں اجاگر کرتے ہیں:

فطرت افراد سے انماض بھی کر لیتی ہے  
کبھی کرتی نہیں ملت کے گناہوں کو معاف ۵۱

مختلف اقوام کے حوالے سے اقبال کی کئی پیشین گوئیوں کی صداقت ان کے عمیق تمدنی تجزیوں اور فلسفہ تاریخ کے بارے میں ان کے گہرے شعور کا جیتا جاگتا ثبوت پیش کرتی ہے۔  
جس وقت سلطنتِ برطانیہ آدھی سے زیادہ دنیا تک پھیلی ہوئی تھی اور اس کی وسیع حدود میں سورج غروب نہیں ہوتا تھا اقبال نے اس وقت کہا تھا:

تمھاری تہذیب اپنے خنجر سے آپ ہی خود کشی کرے گی  
جو شاخِ نازک پہ آشیانہ بنے گا، نا پائیدار ہو گا ۵۲  
خبر ملی ہے خدایانِ بحر و بر سے مجھے  
فرنگِ رگزرِ سیلِ بے پناہ میں ہے ۵۳  
تری دوا نہ جینوا میں ہے نہ لندن میں  
فرنگ کی رگ جاں بچرِ یہود میں ہے ۵۴

اسی طرح ایون زدہ چینی معاشرے کی تہوں میں کسی مجزاتی جوہر کی آشنائی نے اقبال سے یہ کہلوا لیا:

گراں خوابِ چینی سنہلنے لگے  
ہمالہ کے چشمے ایلنے لگے ۵۵

ایشیا کے موجودہ حالات میں افغانستان کی مرکزی اہمیت کو سامنے رکھتے ہوئے اقبال کی تاریخی بصیرت کا اندازہ کرنے کے لیے ان کے یہ اشعار دیکھیے:

آسیا یک پیکرِ آب و گل است  
ملتِ افغان در آں پیکرِ دل است  
از فسادِ او فسادِ آسیا  
در کشادِ او کشادِ آسیا ۵۶

ترکی اقبال کے زمانے میں کمال اتا ترک اور عصمت انونو کی سیکولر انتہا پسندی کی گرفت میں تھا۔ مگر اقبال کی فلسفہ تاریخ کی گہری بصیرت سے بہرہ ور عمرانی نگاہِ مسلم ترکی معاشرے کے باطنی جوہر سے کس قدر آگاہ تھی اس کا اندازہ موجودہ ترکی کے تیزی سے اپنی اسلامی تہذیبی شناخت کی طرف بڑھتے قدموں سے بخوبی ہو جاتا ہے۔ علامہ اقبال لکھتے ہیں:

مسلمانوں کی سیاسی تاریخ میں مذہب و سلطنت کی علیحدگی محض وظائف کی علیحدگی ہے نہ کہ عقائد کی۔ اسلامی ممالک میں مذہب و سلطنت کی علیحدگی کا ہرگز یہ مطلب نہیں ہو سکتا کہ مسلمانوں کی قانون سازی عوام کے ضمیر سے بے تعلق ہو جائے جو صدیوں سے اسلامی روحانیت کے تحت پرورش و نمو پاتا رہا ہے۔ تجربہ خود بتلا دے گا کہ یہ تخیل جدید ترکی میں کس طرح عملی صورت اختیار کرتا ہے۔<sup>۵۷</sup>

مولانا جلال الدین رومی کے مزار کے احاطے میں اقبال کی علامتی قبر اقبال سے ترکوں کی محبت کا منہ بولتا ثبوت ہے۔ مجھے ۲۰۰۷ میں چند پاکستانی دانشوروں اور طلبہ کے ایک وفد کے ساتھ ترکی جانے کا اتفاق ہوا۔ اس دورے کے دوران استنبول میں ترکی کے قذکاردوں اور صحافیوں کی سب سے بڑی تنظیم کے عہدیداروں سے ملاقات کے موقع پر انجمن کے صدر نے ہمیں جب ترکی زبان میں اقبال کی نظم ”حضور رسالت مآب میں“ سنائی تو اس کی اور اس کے ساتھیوں کی آنکھوں سے اقبال کی محبت اور عشق رسول کی سرمستی میں مسلسل آنسو جاری رہے۔ بیسویں صدی کے اواخر میں برپا ہونے والے عظیم ایرانی انقلاب کے پیچھے افکار اقبال کے عظیم الشان کردار سے کون واقف نہیں ہے۔ انقلاب ایران کے بنیاد گزار مفکر علی شریعتی کے اقبال کے فکرو فن پر لکھے گئے مضامین اس کے زندہ گواہ ہیں۔

پاکستان کے نامور ماہر اقبالیات صدیق شبلی بتاتے ہیں کہ انہوں نے ایک بار سوویت روس سے آزاد ہونے والی ریاست تاجکستان کی کسی یونیورسٹی میں لیکچر کے دوران اقبال کی فارسی نظم کا ٹیپ یہ مصرع پڑھا

”از خواب گراں، خواب گراں، خواب گراں خیز“

تو تمام سامعین کھڑے ہو گئے اور سب نے کورس کی صورت یک زبان ہو کر پوری نظم پڑھ ڈالی۔ وہ اس دوران حیرت کی ایک عجیب کیفیت میں ڈوبے رہے۔ تقریب کے اختتام پر ان کے استفسار پر بتایا گیا کہ یہ نظم تو تاجکستان کے نوجوانوں کا تحریکی ترانہ ہے۔

یہ اقبال کے عمرانی شعور کے عملی اثرات کی چند مثالیں تھیں۔

### فرد و جماعت

فرد اور جماعت کا باہمی تعلق عمرانیات کا ایک اہم موضوع رہا ہے۔ اقبال کے شعر و فکر میں اس حوالے سے بھی واقع نکات نمایاں ہوئے ہیں۔ جن میں دوسرے ماہرین عمرانیات سے استفادے کے ساتھ ساتھ اقبال کے اپنے نتائج فکر بھی بیان ہوئے ہیں۔ اس ضمن میں اقبال اپنسر کی طرح عضویاتی مشابہت کو سامنے رکھتے ہوئے لکھتے ہیں:

بنی نوع انسان ایک بڑے جسم کی طرح ہیں کہ مختلف ممالک یا اقوام اس کے اعضا ہیں جو اپنے اپنے مقررہ فرائض کی انجام دہی سے بنی آدم اعضاء کے یک دیگر بند کا پورا مفہوم ظاہر کرتے ہیں اور اس طرح جسم کی پرورش اور تربیت کرتے ہیں۔<sup>۵۸</sup>

اقبال نے اپنے اشعار میں بھی فرد اور جماعت کے تعلق کے بارے میں انتہائی پُر بصیرت نکتے اجاگر کیے ہیں:

فرد قائم ربط ملت سے ہے، تنہا کچھ نہیں  
موج ہے دریا میں اور بیرون دریا کچھ نہیں<sup>۵۹</sup>  
افراد کے ہاتھوں میں ہے اقوام کی تقدیر  
ہر فرد ہے ملت کے مقدر کا ستارہ<sup>۶۰</sup>  
ڈالی گئی جو فصل خزاں میں شجر سے ٹوٹ  
ممکن نہیں ہری ہو سحاب بہار سے  
ملت کے ساتھ رابطہ استوار رکھ  
پوستہ رہ شجر سے امید بہار رکھ<sup>۶۱</sup>

### سیاسی و معاشی شعور

اقبال ریاستی امور میں اخلاقی و روحانی اقدار کی پاسداری کو ضروری سمجھتے تھے مگر پاپائیت کے سخت خلاف تھے۔ اسلام کے گہرے مطالعے کے بعد وہ اس نتیجے پر پہنچے کہ اسلام ان معنوں میں ہرگز مذہب نہیں ہے جن معنوں میں انسانی تاریخ مسیحی پاپائیت کے تجربے سے گزری ہے۔ اسلام کے بارے میں اپنے عمرانی و تہذیبی اور سیاسی شعور کی بنیاد پر انھوں نے یہ بھی کہا کہ اسلام میں نہ کبھی پاپائیت رہی ہے اور نہ ہو سکتی ہے۔ اس لیے مسلمانوں کی تاریخ میں کسی لوہر کی پیدائش کا بھی کوئی امکان نہیں ہے۔ انھوں نے اپنے خطبات میں بھی اس بات کا اظہار کیا ہے کہ اسلام تو ایک مسلسل سماجی تحریک کی حیثیت رکھتا ہے۔ اسلام کے اس اختصاص کا ذکر ان کے خطبہ الہ آباد میں بھی موجود ہے:

ہندوؤں کے دل میں اس طرح کا خدشہ نہیں ہونا چاہیے کہ آزاد اسلامی ریاستوں کے قیام سے ایک طرح کی مذہبی حکومت قائم ہو جائے گی..... اسلام کوئی کلیسائی نظام نہیں بلکہ یہ ایک ریاست ہے جس کا اظہار روسو سے کہیں پیشتر اک ایسے وجود میں ہوا جو عقد اجتماعی کا پابند ہو۔ ریاست اسلامی کا انحصار ایک اخلاقی نصب العین پر ہے۔ جس کا عقیدہ ہے کہ انسان شجر و حجر کی طرح کسی خاص زمین سے وابستہ نہیں بلکہ وہ ایک روحانی ہستی ہے جو ایک اجتماعی ترکیب میں حصہ لیتا ہے اور اس کے ایک زندہ جزو کی حیثیت سے چند فرائض اور حقوق کا مالک ہے۔<sup>۶۲</sup>  
اپنے اس تصور کو انھوں نے اپنے ایک لازوال شعر میں ڈھال کر ملت اسلامیہ کو خصوصی طور پر اس اساسی حقیقت کی طرف یوں متوجہ کیا ہے:

اپنی ملت پر قیاس اقوامِ مغرب سے نہ کر  
خاص ہے ترکیب میں قومِ رسولِ ہاشمی<sup>۶۳</sup>

اقبال اپنے زمانے کی تمام اہم عالمی تحریکوں سے آگاہ تھے۔ ان کے زمانے میں سرمایہ دارانہ جمہوریت اور اشتراکیت کے درمیان کشمکش اپنے عروج پر تھی۔ قرآن و سنت کے مطالعے نے انھیں ایک متوازن اندازِ فکر کی راہ بھائی جس کی جھلک ان کے فکر کے تمام زاویوں میں دکھائی دیتی ہے۔ اسی بصیرت کے باعث وہ

اقبالیات ۶۱:۳۱— جنوری۔ جولائی ۲۰۲۰ء

پروفیسر جلیل عالی— اقبال کا سماجی سائنسی شعور

استحصالی کی تمام صورتوں کے مخالف تھے اور انھوں نے ہر طرح کی آمریت، بادشاہت، جاگیر داریت اور خانقاہیت کو تنقید کا نشانہ بنایا۔ وہ اپنے خطبے ”الاجتہاد فی الاسلام“ میں کہتے ہیں:

..... اس نئی تہذیب (اسلام) نے اتحادِ عالم کی بنا تو حید پر رکھی۔ لہذا بطور اساس ریاست اسلام ہی وہ عملی ذریعہ ہے جس سے ہم اس مقصد میں کہ توحید کا یہ اصول ہماری حیاتِ عقلی اور جذباتی میں ایک زندہ عنصر کی حیثیت اختیار کر لے، کامیاب ہو سکتے ہیں۔ اس اصول کا تقاضا ہے کہ ہم صرف اللہ کی اطاعت کریں، نہ کہ ملوک و سلاطین کی۔<sup>۶۳</sup>

ان کے کلام میں بھی اس کے واضح اشارے موجود ہیں:

جلالِ پادشاہی ہو کہ جمہوری تماشا ہو  
جدا ہو دیں سیاست سے تو رہ جاتی ہے چنگیزی<sup>۶۴</sup>

وہ سرمایہ داری نظام کو انتہائی ظالمانہ نظام گردانتے تھے۔ انھوں نے اپنے کلام میں اس پر سخت تنقید کی ہے:

خواب سے بیدار ہوتا ہے ذرا محکوم اگر  
پھر سلا دیتی ہے اس کو حکمران کی ساحری<sup>۶۵</sup>  
ہے وہی ساز کہن مغرب کا جمہوری نظام  
جس کے پردوں میں نہیں غیر از نوائے قیصری  
دیو استبداد جمہوری قبا میں پائے کوب  
تو سمجھتا ہے یہ آزادی کی ہے نیلم پری<sup>۶۶</sup>  
نسل، قومیت، کلیسا، سلطنت، تہذیب، رنگ  
”خواجگی“ نے خوب چن چن کر بنائے مسکرات  
مکر کی چالوں سے بازی لے گیا سرمایہ دار  
انتہائے سادگی سے کھا گیا مزدور مات<sup>۶۷</sup>  
باقی نہ رہی تیری وہ آئینہ ضمیری  
اے کشتہ سلطانی و درویشی و پیری<sup>۶۸</sup>  
تدبر کی فسوں کاری سے محکم ہو نہیں سکتا  
جہاں میں جس تمدن کی بنا سرمایہ داری ہے<sup>۶۹</sup>  
دہ خدایا! یہ زمیں تیری نہیں تیری نہیں  
تیرے آبا کی نہیں تیری نہیں میری نہیں<sup>۷۰</sup>

انسانی تاریخ میں سرمایہ دارانہ نظام کی چیرہ دستیوں کے رد عمل میں کارل مارکس کے تصورات کے زیر اثر اشتراکیت کی انقلابی تحریک برپا ہوئی، جو تیزی سے آگے بڑھی اور آدھی سے زیادہ دنیا پر چھا گئی۔ اقبال کا زمانہ اس تحریک کے عروج کا زمانہ تھا۔ اقبال نے اس کا گہرا مطالعہ کیا اور اس کے مقاصد اور اس کی اہمیت کے پیش نظر یہاں تک کہا کہ اس تحریک کے مثبت اثرات سے اس بات کا امکان ہے کہ آگے چل کر اس سے قرآن کی اس آیت کے معانی عملی طور پر واضح ہوں کہ

وَيَسْأَلُونَكَ مَاذَا يُنْفِقُونَ قُلِ الْغَفُورُ<sup>ط ۷۱</sup>

اے رسول تجھ سے یہ پوچھتے ہیں کہ اللہ کی راہ میں کیا دیں؟ ان سے کہو کہ ضرورت سے زیادہ جو کچھ بھی ہے

دے دو۔

اس کے بارے میں شعر کی زبان میں کہتے ہیں:

قوموں کی روش سے مجھے ہوتا ہے یہ معلوم  
بے سود نہیں روس کی یہ گرمی رفتار  
اندیشہ ہوا شوخی افکار پہ مجبور  
فرسودہ طریقوں سے زمانہ ہوا بیزار  
انساں کی ہوس نے جنھیں رکھا تھا چھپا کر  
کھلتے نظر آتے ہیں بتدریج وہ اسرار  
قرآن میں ہو غوطہ زن اے مرد مسلمان  
اللہ کرے تجھ کو عطا جدت کردار  
جو حرفِ قل العفو میں پوشیدہ ہے اب تک  
اس دور میں شاید وہ حقیقت ہو نمودار<sup>۳</sup>  
اٹھو مری دنیا کے غریبوں کو جگا دو  
کارخ امرا کے در و دیوار ہلا دو  
جس کھیت سے دہقان کو میسر نہ ہو روزی  
اس کھیت کے ہر خوشہ گندم کو جلا دو<sup>۴</sup>  
اس سے بڑھ کر اور کیا فکر و عمل کا انقلاب  
پادشاہوں کی نہیں، اللہ کی ہے یہ زمیں<sup>۵</sup>  
خواجہ از خونِ رگِ مزدور سازد لعلِ ناب  
از جھانے دہ خدایاں کشت دہقان خراب<sup>۶</sup>

مزدور کے لہو سے آقا ہیرے ڈھالتا ہے اور دیہات کے خداؤں سے کسان کی کھیتی برباد ہے

مگر اقبال نے اس تحریک اور نظامِ فکر کے سراسر مادی بنیادوں پر مبنی ہونے اور انسان کے روحانی پہلو کی نفی کرنے پر تشویش محسوس کی اور اس پہلو سے اس پر کھل کر اپنے تنقیدی خیالات کا اظہار کیا۔ اور اخلاقی و روحانی قدروں کی پاسداری کے بغیر اسے بھی انسانی جبر و استحصال کی ایک صورت قرار دیا:

زام کار اگر مزدور کے ہاتھوں میں ہو پھر کیا  
طریق کو بکن میں بھی وہی حیلے ہیں پرویزی<sup>۷</sup>

اقبال یہ سمجھتے تھے کہ اشتراکیت نے نفی کی منزل تو طے کر لی ہے مگر اثبات کا مرحلہ ابھی باقی ہے۔ اسلامی اصطلاحوں میں ”لا“ کی منزل سر ہو گئی مگر ”آ“ کے مقام تک نہیں پہنچے۔ یعنی اس نظریے اور تحریک نے مادی پہلو سے ملوکیت، جاگیر داری اور سرمایہ داری کے بت تو پاش پاش کر ڈالے مگر اللہ تعالیٰ کے اقرار تک رسائی حاصل نہیں کی جس کی وجہ سے زندگی کا روحانی پہلو صرف نظر ہو گیا۔ اس تفصیل کو انتہائی سادہ اجمالی صورت میں بیان کرتے ہوئے لکھا کہ اشتراکیت + خدا = اسلام۔ اپنی مشہور نظم ”ابلیس کی مجلس شوریٰ“ میں ابلیس کی زباں سے انسانیت کی خیر و فلاح کے دشمنوں کے لئے اصل خطرہ اشتراکیت نہیں اسلام کو قرار دیا۔ اور ابلیس کی زبان سے کہلوایا کہ:

دستِ فطرت نے کیا ہے جن گریبانوں کو چاک  
مزدکی منطق کی سوزن سے نہیں ہوتے رفو  
کب ڈرا سکتے ہیں مجھ کو اشتراکی کوچہ گرد  
یہ پریشاں روز گار، آشفتنہ مغز، آشفتنہ ممو

ہے اگر مجھ کو خطر کوئی تو اس امت سے ہے  
جس کی خاکستر میں ہے اب تک شرارِ آرزو  
جاننا ہے، جس پہ روشن باطن ایام ہے  
مزدکیتِ فتنہ فردا نہیں اسلام ہے<sup>۸</sup>

ریاست کو اعلیٰ اخلاقی و روحانی اقدار کا پاسباں بنانے اور مذہبی قوتوں کے فکر و عمل کو عوامی مسائل سے وابستہ رکھنے کے لیے اقبال کا روحانی جمہوریت کا تصور اور مذہبی قانون سازی کا اختیار منتخب پارلیمنٹ کو دے دینے کا موقف بھی ان کے گہرے سیاسی شعور کا آئینہ دار ہے۔

انسان کی نفسی اور سماجی زندگی کی جملہ جہات میں دیگر مفکرین کے افکار سے استفادے کے ساتھ ساتھ اقبال نے اپنی شاعری اور نثری تحریروں میں کئی ایسے طبع زاد خیالات کا اظہار کیا ہے جو سماجی علوم کے وسیع تعقلات اور نظریات کی تشکیل میں مددگار ہو سکتے ہیں۔



## حوالہ جات و حواشی

- ۱- اقبال، علامہ محمد، کلیات اقبال (اردو)، اقبال اکادمی پاکستان، لاہور، ۲۰۱۸ء، ص ۳۷۲
- ۲- ایضاً، ص ۷۵۴
- ۳- ایضاً، ص ۳۶۵
- ۴- اقبال، علامہ محمد، کلیات اقبال (اردو)، ص ۵۷۸
- ۵- ایضاً، ص ۳۸۵
- ۶- اقبال، علامہ محمد، کلیات اقبال (فارسی)، شیخ غلام علی اینڈ سنز، لاہور، ۱۹۹۰ء، ص ۵۳۱
- ۷- اقبال، علامہ محمد، کلیات اقبال (اردو)، ص ۳۹۸
- ۸- ایضاً، ص ۳۷۹
- ۹- ایضاً، ص ۳۹۱
- ۱۰- ایضاً، ص ۴۱۷
- ۱۱- ایضاً، ص ۴۱۸
- ۱۲- ایضاً، ص ۴۱۴
- ۱۳- جاوید یونس (مرتب)، صحیفہ اقبال، بزم اقبال، لاہور، طبع اول، ۱۹۸۶ء، ص ۱۸، ۱۹

14- The Reconstruction of Religious Thought in Islam, Iqbal Academy Pakistan, Lahore, 2019, P.

31

15- Ibid.

16- Ibid., p. 11.

17- Ibid., p. 45

18- Ibid., p. 6

- ۱۹- دیباچہ، ص ۲۵
- ۲۰- اقبال، علامہ محمد، کلیات اقبال (اردو)، ص ۴۰۲
- ۲۱- ایضاً، ص ۳۰۵
- ۲۲- ایضاً، ص ۳۷۱
- ۲۳- ایضاً، ص ۳۸۷
- ۲۴- ایضاً، ص ۶۴۳
- ۲۵- ایضاً، ص ۴۵۳
- ۲۶- ایضاً، ص ۵۲۲
- ۲۷- اقبال، علامہ محمد، کلیات اقبال (اردو)، ص ۴۵۵
- ۲۸- ایضاً، ص ۷۷
- ۲۹- ایضاً، ص ۴۱۰
- ۳۰- ایضاً، ص ۴۵۴
- ۳۱- ایضاً، ص ۷۲۵
- ۳۲- سورۃ الفتح: ۲۸، ۲۹
- ۳۳- اقبال، علامہ محمد، کلیات اقبال (اردو)، ص ۵۵۸
- ۳۴- ایضاً، ص ۳۰۴
- ۳۵- اقبال، علامہ محمد، کلیات اقبال (اردو)، ص ۵۷۳
- ۳۶- معینی، عبدالواحد (مرتب)، مقالات اقبال، شیخ محمد اشرف، لاہور، باراؤل، ۱۹۶۳ء، ص ۷۷
- ۳۷- ایضاً، ص ۳۹
- ۳۸- اقبال، علامہ محمد، کلیات اقبال (اردو)، ص ۲۰۲
- ۳۹- ایضاً، ص ۴۲۵
- ۴۰- ایضاً، ص ۴۲۵
- ۴۱- ایضاً، ص ۳۹۴
- ۴۲- اقبال، علامہ محمد، اسلامی فکر کی نئی تشکیل، شہزاد احمد (مترجم)، ص ۱۷۳
- ۴۳- ایضاً، ص ۱۶۰
- ۴۴- اقبال، شیخ محمد، علم الاقتصاد، ص ۴۹
- ۴۵- اقبال، علامہ محمد، کلیات اقبال (اردو)، ص ۳۸۶
- ۴۶- ایضاً، ص ۴۸۸
- ۴۷- ایضاً، ص ۵۴۱
- ۴۸- ایضاً، ص ۶۳۱

اقبالیات ۶۱:۳— جنوری- جولائی ۲۰۲۰ء

پروفیسر جلیل عالی— اقبال کا سماجی سائنسی شعور

- ۴۹- ایضاً، ص ۲۲۵
- ۵۰- اقبال، علامہ محمد، اسلامی فکر کی نئی تشکیل، شہزاد احمد (مترجم)، ص ۱۶۸
- ۵۱- اقبال، علامہ محمد، کلیات اقبال (اردو)، ص ۵۹۹
- ۵۲- ایضاً، ص ۱۶۷
- ۵۳- ایضاً، ص ۳۹۹
- ۵۴- ایضاً، ص ۶۷۱
- ۵۵- ایضاً، ص ۲۵۰
- ۵۶- اقبال، علامہ محمد، کلیات اقبال (فارسی)، ص ۷۶۵-۷۶۶
- ۵۷- شروانی، لطیف احمد (مترجم)، حروف اقبال، المنار اکادمی، لاہور، ص ۱۶۹
- ۵۸- علم الاقتصاد، ص ۵۳
- ۵۹- اقبال، علامہ محمد، کلیات اقبال (اردو)، ص ۲۱۷
- ۶۰- ایضاً، ص ۷۱۳
- ۶۱- ایضاً، ص ۲۷۷
- ۶۲- اقبال، علامہ محمد، خطبات اقبال، رضیہ فرحت بانو، (مترجم)، اردو اکیڈمی سندھ، کراچی، ص ۴۰
- ۶۳- اقبال، علامہ محمد، کلیات اقبال (اردو)، ص ۲۷۷
- ۶۴- اقبال، علامہ محمد، تشکیل جدید الہیات اسلامیہ، سید نذیر نیازی (مترجم)، بزم اقبال لاہور، ص ۲۲۷
- ۶۵- اقبال، علامہ محمد، کلیات اقبال (اردو)، ص ۳۷۸
- ۶۶- ایضاً، ص ۲۸۹
- ۶۷- ایضاً، ص ۲۹۰
- ۶۸- ایضاً، ص ۲۹۲
- ۶۹- ایضاً، ص ۷۲۷
- ۷۰- ایضاً، ص ۳۰۵
- ۷۱- ایضاً، ص ۲۴۵
- ۷۲- سورۃ البقرہ: ۲۱۹
- ۷۳- اقبال، علامہ محمد، کلیات اقبال (اردو)، ص ۶۴۸
- ۷۴- ایضاً، ص ۴۳۴
- ۷۵- ایضاً، ص ۷۱۰
- ۷۶- اقبال، علامہ محمد، کلیات اقبال (فارسی)، ص ۲۸۶
- ۷۷- اقبال، علامہ محمد، کلیات اقبال (اردو)، ص ۳۷۸
- ۷۸- ایضاً، ص ۷۰۹

